

کٹک میں فنِ تارکشی

سعید رحمانی



تعارف: مولانا محمد فضل الرحمن کے فرزند محمد سعید جو ادبی دنیا میں سعید رحمانی کے نام سے مشہور ہیں۔ کٹک میں پیدا ہوئے۔ گریجویشن کے بعد آپ نے درس و تدریس کا پیشہ اختیار کیا۔ سعید رحمانی صرف شاعر ہی نہیں بلکہ ایک اچھے نثر نگار بھی ہیں۔ آپ اردو کے کئی اخبار سے بھی وابستہ رہے اور اخبار اڑیسہ کے نام سے اپنا اخبار جاری کیا۔ جو آگے چل کر دو ماہی ”ادبی محاذ“ کی شکل میں شائع ہونے لگا۔ آپ کے دو شعری مجموعے ”روشن عبارت“ اور ”رہمتوں کا سا ببا“ شائع ہو چکے ہیں۔ آپ کی ادبی خدمات کا اعتراف کرتے ہوئے اڈیشا اردو اکادمی اور دوسرے کئی اداروں نے موصوف کو ایوارڈ سے سرفراز کیا ہے۔



کٹک کا فن تارکشی نہ صرف ہندوستان بلکہ پوری دنیا میں اپنی جاذبیت کے لیے ایک منفرد مقام رکھتا ہے۔ کٹک میں بنے ہوئے چاندی کے مختلف زیورات و ظروف اپنی خوبصورتی اور دل کشی کے سبب آج ہر ایک کی توجہ کا مرکز ہیں۔ باہر کے لوگ خواہ وہ ہندوستانی ہوں یا غیر ملکی اڈیشا آتے ہیں تو ان زیورات و ظروف کو خرید کر اپنے دوستوں اور عزیزوں کو بطور تحائف پیش کرنے کی خواہش لیے ہوئے کٹک بھی ضرور آتے ہیں۔

یہ ایک حقیقت ہے کہ کسی فن کا عروج اپنے فنکاروں کی لگن اور محنتوں کی دین ہوتا ہے۔ جب ہم ان حسین نوادرات کو اپنے ہاتھوں میں لیتے ہیں تو دل میں ایک سوال سرا بھرنے لگتا ہے کہ آخر ان کے بنانے والے لوگ کون ہیں اور وہ کس حال میں ہوں گے؟ ان کی مالی حیثیت کیسی ہوگی؟ وہ خوشحال ہیں یا غربت کے شکنجے میں گرفتار؟ یہ باتیں جاننے کے لیے آئیے چلتے ہیں کٹک کے اس محلے کی طرف جہاں تارکشی کے ماہرین فن آباد ہیں۔ یہ محلہ مان سنگھ پٹنہ کے نام سے معروف ہے۔ یہ شہر کے مغرب میں واقع ہے وہاں آپ کو سیکڑوں لوگ چاندی کے تار کو مختلف شکلوں میں ڈھالتے نظر آئیں گے۔ ان میں بچے بھی ہیں اور بوڑھے بھی۔ انہی کی محنت سے یہ نوادرات ڈھلتے ہیں اور پھر بازاروں تک پہنچتے ہیں۔

کٹک میں فن تارکشی کی شروعات کیسے ہوئی؟ لفظ ”تارکشی“ اگرچہ فارسی کا ہے لیکن اڈیشا کے لوگ اس کو اڑیا زبان کا ایک لفظ تصور کرتے ہیں۔ یہی وجہ ہے کہ اسے ”تارکشی“ کی بجائے ”تارکسی“ کہتے ہیں۔ انگریزی میں اسے فلگری (Filigree Art) کا نام دیا گیا ہے۔ کٹک میں اس کی شروعات کے متعلق کوئی ٹھوس بات ابھی تک ہمارے سامنے نہیں آئی۔ عام طور پر یہی باور کیا جاتا ہے کہ مغل اس فن کو اپنے ساتھ ایران سے لائے تھے۔ یہ بات اس لیے درست معلوم ہو رہی ہے کہ شاہانِ مغلیہ کو مختلف فنون سے ہمیشہ دلچسپی رہی ہے۔ مغلیہ دور میں کٹک ہی اڈیشا کا پایہ تخت تھا اور ہو سکتا ہے کہ اسی عہد میں چاندی کے منقش زیورات کو فروغ ملا ہوگا۔ چنانچہ اب یہی کہا جاسکتا ہے کہ تارکشی کا فن مغلوں کی دین ہے جو مقامی ہنرمندی کی آمیزش سے حسن و جمال کا ایک قابلِ قدر نمونہ بن گیا اس میں جہاں اسلامی فنِ نقاشی کی جھلک ہے وہیں ہندوؤں کی مخصوص ڈیزائننگ کا عکس بھی نمایاں ہے۔

اس لحاظ سے ہم فن تارکشی کو ہندو مسلم، تہذیبی میل ملاپ کا آئینہ دار بھی کہہ سکتے ہیں۔ لیکن حیرت کی بات یہ ہے کہ اس وقت زیادہ تر ہندو حضرات ہی اس فن سے وابستہ نظر آتے ہیں۔ مسلم فنکاروں کی تعداد بہت کم ہے۔ مغلوں کی سرپرستی میں یہ فن ترقی کی انتہائی بلندیوں کو چھو چکا تھا۔ مغلیہ سلطنت افراتفری کا شکار ہوئی تو اس فن کی قدردانی بھی نہ رہی۔ تاہم اس گرانقدر فن کی اہمیت اپنی جگہ برقرار رہی۔ یہ انسان کا ذوق و شوق ہے جو اسے ہر خوبصورت چیز کا گرویدہ بنا دیتا ہے۔ لہذا دلکش نقش و نگار سے مزین چاندی کے یہ زیورات لوگوں کا مرکز نگاہ بنتے گئے بالآخر ان کی شہرت سات سمندر پار جا پہنچی۔

فن تارکشی کے مزدوروں کی بگڑتی ہوئی صورتحال کے پیش نظر فخر اڈیشا مدھوسدن داس نے اسے سہارا دینے کی کوشش کی انھوں نے ۱۹۰۲ء میں ”اڈیشا آرٹ ایمپوریم“ کے نام سے ایک ادارہ قائم کیا جس کے تحت یہ کوشش ہوئی کہ کاریگروں کے حقوق کا تحفظ ہو اور معاشی طور پر وہ خوشحال ہو جائیں۔ اپنے ادارے میں انھوں نے ایک سو کاریگروں کا تقرر کیا۔ مدھوسدن داس ہر کام میں نظم و ضبط کے قائل تھے۔ تمام چیزوں کا معیاری ہونا ان کی لازمی شرط تھی۔ ان کے اقدامات کا خوشگوار نتیجہ برآمد ہوا۔ کلک کا یہ منفرد فن جو دم توڑتا نظر آ رہا تھا ان کی سرپرستی میں دوبارہ ترقی کی راہ پر گامزن ہو گیا۔ تارکشی کی مصنوعات کی کھپت کے لیے انہوں نے غیر ممالک میں منڈیاں بھی قائم کیں۔ مدھو بابو جو جدید اڈیشا کے معمار تصور کیے جاتے ہیں ان کے عمل کا دائرہ بہت وسیع تھا۔ لہذا وہ سیاسی سرگرمیوں میں گھر کر رہ گئے۔ ان کی سرپرستی سے محروم ہو کر ”آرٹ ایمپوریم“ بد نظمی کا شکار ہو گیا۔ آخر کار ۱۹۳۰ء میں مالی مشکلات کے سبب اسے بند کرنا پڑا۔

مایوس کاریگروں کی فلاح و بہبود کے لیے ۱۹۵۳ء میں ایک اور کوشش کی گئی۔ شہر کے تجارتی مرکز نیم چوڑی میں ”اڈیشا فلگری ورکرس کوآپریٹیو“ نام کی ایک سوسائٹی بھی قائم ہوئی اسے بھی ناکامی کا منہ دیکھنا پڑا۔ ۱۹۵۷ء میں اسی طرح ایک اور سوسائٹی بنی لیکن وہ بھی حالات میں کوئی سدھار نہ لاسکی۔ ۱۹۶۵ء میں ۱۸ لاکھ کی خیر رقم سے ”کلنگا کوآپریٹیو فلگری سوسائٹی“ کی بنیاد رکھی گئی۔ حیران و پریشان کاریگروں کی آنکھوں میں پھر سے امید کے چراغ روشن ہوئے۔ غرض کہ یہ فن وقت اور حالات کا مقابلہ کرتا ہوا آج بھی زندہ ہے اور اسکی عظمت و شہرت بھی برقرار ہے۔



سوالات

- ۱۔ کٹک کا کون سا فن بے حد مشہور و معروف ہے؟
- ۲۔ کٹک کے کس محلے میں تارکشی کے فن کا رآباد ہیں؟
- ۳۔ کس دور میں کٹک اڈیشا کا پایہ تخت تھا؟
- ۴۔ فن تارکشی کی ترقی کے لیے مدھوسدن داس نے کیا قدم اٹھایا؟
- ۵۔ اڈیشا آرٹ امپوریم نام کا ادارہ کس سن میں قائم کیا گیا؟

مشق

۱۔ لفظ و معنی

لفظ	معنی	لفظ	معنی
جاذبیت	پرکشش۔ خوبصورتی	پایہ تخت	دارالحکومت۔ راجدھانی
منفرد	یکتا۔ اکیلا	تقویت	مضبوط کرنا۔ طاقت
ظروف	ظرف کی جمع برتن رکابی وغیرہ	ترجیح	برتر۔ فضیلت
عروج	بلندی۔ ترقی	آمیزش	ملاوٹ
نوادرات	عجیب و غریب چیزیں	نقاشی	نقش و نگار بنانے کا پیشہ
تقرر	مقرر کرنا۔ ملازمت	گرویدہ	پسند آنے والا۔ عاشق
نظم و ضبط	انتظام۔ بندوبست	مزین	سجایا ہوا۔ آراستہ
مصنوعات	بنائی ہوئی چیزیں	جدید	نیا۔

۲۔ ذیل میں دیے گئے الفاظ کی ضد لکھیے:

شہر۔ خوش حال۔ درست۔ خوبصورت۔ مشکل

۳۔ قوسین میں دیے گئے الفاظ کی مدد سے خالی جگہوں کو پر کیجیے۔

(۱۹۰۲ء۔ فارسی۔ مشہور۔ تارکشی۔ مغرب۔ تارکشی)

کٹک کا فن..... پوری دنیا میں..... ہے۔ محلہ مان سنگھ پٹنہ، کٹک کے..... میں ہے۔ لفظ تارکشی..... ہے لیکن اڑیا بولنے والے اسے..... کہتے ہیں۔ اڈیشا آرٹ امپوریم نام کا ادارہ..... میں قائم کیا گیا۔

۴۔ ذیل کے الفاظ کی واحد لکھیے:

زیورات۔ تحائف۔ مشکلات۔ اوراق۔ حالات

۵۔ زمانہ حال یعنی موجودہ زمانہ۔ وہ کام جو موجودہ زمانے میں کیا جا رہا ہو، فعل حال کہلاتا ہے۔ جیسے چڑیا چہکتی ہے۔ لڑکا کھیلتا رہا ہے۔ ذیل کے مصدر روں سے فعل حال کے جملے بنائیے۔

تیرنا۔ بہنا۔ مسکرانا۔ ہونا۔ چلانا۔ سکھانا

۶۔ ہائے ملفوظی اس ”ہ“ کو کہتے ہیں جو صاف طور پر پڑھی جائے۔ جیسے آہ۔ راہ۔ شاہ۔ وغیرہ۔ اس سبق سے ہائے ملفوظی کی چند مثالیں تلاش کر کے لکھیے۔

۷۔ آپ کے لیے کام:

(الف) اردو پر اجکت کاپی میں تارکشی کے دو نمونے چسپاں کیجیے۔

(ب) ”تارکشی“ پر پچاس لفظوں میں اپنی معلومات تحریر کیجیے۔

